

San Frangisk

Hoġqa li tgħaqqad flimkien il-kommunita' nisranija li tingabar tagħti qima lill-Mulej fil-knisja tal-Frangiskani, Hamrun - Għid 2016



Għaliex il-Ġublew tal-Ħniena?

Hemm waqtiet f'ħajjitna li fihom b'mod aqwa aħna msejhin inwaqqfu ħarsitna fuq il-ħniena biex aħna stess insiru sinjal tal-Missier, għani fil-ħniena, li jaħdem fil-ħajja ta' kull wieħed u waħda minna. Huwa għalhekk li l-Papa Frangisku nieda Ġublew straordinarju tal-Ħniena bħala żmien tajjeb għall-Knisja, biex isaħħaħ u jagħmel iżjed effikaċi x-xhieda ta' dawk li jemmnu. Hija sena speċjali li matulha aħna lkoll mistiedna nirrikonċiljaw ruħna u nindmu biex hekk inġeddu r-relazzjoni tagħna ma' Alla u ma' ħutna l-bnedmin.

Normalment Ġublew jiġi ċelebrat kull 25 sena u għalhekk dan li ried il-Papa huwa ġublew straordinarju li beda fit-8 ta' Diċembru, solennità tal-Immakolata Kuncizzjoni u jiġi fi tmiemu fl-20 ta' Novembru, solennità ta' Kristu Re. Il-kelma ġublew ġejja mill-kelma Lhudija jobel li tfisser trombla li kienet tintuża biex biha jiṭhabbar il-ftuħ ta' din is-sena ta' ferħ. Il-Papa Frangisku, ħass li wasal mill-ġdid iż-żmien li l-Knisja xxandar kollha ferħ il-maħfra. Quddiem il-gravità tal-ħażen, Alla jwieġeb bil-milja tal-maħfra. Il-ħniena dejjem se tkun ikbar minn kull dnu, u ħadd ma jista' jqiegħed limiti għall-imħabba ta' Alla li jaħfer. (Misericordiae Vultus, 3). Għalhekk din hi sena mqa-

ddsa straordinarja: biex ngħixu fil-ħajja ta' kuljum il-Ħniena li sa minn dejjem il-Missier xerred fuqna. Ejjew f'dan il-Ġublew, inħallu lil Alla jissorprendina. Hu ma jegħja qatt jiftaħ beraħ il-bieb ta' qalbu biex itennilna li jħobbna u jrid jaqsam ħajtu magħna. (Misericordiae Vultus, 25).

Dan irid ifisser il-logo magħżul għal dan il-Ġublew li juri lil Kristu qed jerfa' fuq spallejh



lill-bniedem mitluf. Ir-Ragħaj it-tajjeb bi ħniena tal-għaġeb jerfa' fuq spallejh lill-umanità, imma għajnejh jitwaħħdu ma' dawk tal-bniedem. Kristu jara b'għajn Adam u dan jara

b'għajn Kristu. Hekk kull bniedem huwa u jikkontempla fil-ħarsa tal-lben, l-imħabba tal-Missier, fi Kristu, Adam il-ġdid, jiskopri l-umanità ġdida tiegħu.

Kif se ngħixu dan iż-żmien tal-Ġublew?

Irridu ngħixu din is-Sena Ġubilari fid-dawl tal-Kelma ta' Alla. Il-Mulej Ġesù jgħidilna: "Ħennu bħal ma hu ħanin Missierkom" (Lq 6, 36). Biex inkunu kapaċi nħennu, l-ewwelnett irridu nisimġhu l-Kelma ta' Alla. Dan ifisser li rridu niskopru mill-ġdid il-valur tas-skiet biex nimmeditaw il-Kelma li tiṭhabbar lilna. B'dan il-mod nistgħu nikkontemplaw il-Ħniena ta' Alla u nagħmluha l-istil tal-ħajja tagħna (Misericordiae Vultus, 13).

Għalhekk il-motto ta' din is-Sena Mqaddsa jistedinna Inħennu bħall-Missier. Fil-ħniena għandna l-prova ta' kemm iħobbna Alla. Hu jagħti lilu nnifsu kollu kemm hu, dejjem u b'xejn, bla ma jitlob xejn lura (Misericordiae Vultus, 14). Dan iż-żmien tar-Randan f'din is-Sena Ġubilari nistgħu ngħixuh b'mod iżjed intens bħala mument qawwi biex niċcelebraw u nduqu l-ħniena ta' Alla. Kemm paġni tal-Iskrittura Mqaddsa nistgħu nimmedi-

taw fil-ġimgħat tar-Randan biex niskopru mill-ġdid il-wiċċ ħanin tal-Missier! (Misericordiae Vultus, 17). Ejjew b'konvinzjoni, nqiegħdu mill-ġdid fiċ-ċentru s-sagrament tar-Rikonciljazzjoni biex immissu b'idejna l-kobor tal-ħniena ta' Alla. Ir-Randan hu ż-żmien f'waqtu biex nibdlu ħajjitna.

Imma dan hu ż-żmien ukoll biex inħallu lil min imissilna qalbna (Misericordiae Vultus, 19). Il-Papa qed jistedinna nifthu qalbna għal dawk kollha li qed jgħixu fil-periferiji differenti li spiss d-dinja moderna toħloq b'mod drammatiku. Nifthu għajnejna biex naraw il-miżerji tad-dinja, il-ġrieħi ta' tant ħutna mcaħħda mid-dinjità tagħhom u nħossuna mqanqla biex nisimgħu l-karba tagħhom għall-għajjnuna. Ħa nagħfsulhom idejhom f'idejna u niġbduhom lejna biex iħossu s-sħana tal-preżenza tagħna. (Misericordiae Vultus, 15). Għal dan il-għan, il-Papa qed jishaq sabiex matul dan il-Ġublew, aħna nerġgħu niskopru l-opri tal-ħniena, kemm dawk korporali, li jmissu l-ġisem, kif ukoll spiritwali, li jmissu r-ruh.

L-opri tal-ħniena korporali huma:

- Li titma' lil min hu bil-ġuħ
- Li tisqi lil min hu bil-għatx
- Li tlibbes lil min hu għarwien
- Li tilqa' lil min hu bla dar
- Li tmur tara lil min hu marid
- Li żzur lil min qiegħed il-ħabs
- Li tidfen lill-mejtin

L-opri tal-ħniena spiritwali huma:

- Li tagħti parir tajjeb
- Li tgħallem lil min ma jafx
- Li twiddeb lill-midnebb
- Li tfarraġ lill-imnikket

- Li taħfer
- Li tistabar b'min idejkeq
- Li tilob għall-ħajjin u għall-mejtin

X'għandi nagħmel biex nircievi l-Indulġenza tal-Ġublew?

- Nimxi f'pellegrinaġġ lejn xi Bieb Imqaddes
- Nitlob maħfra ta' dnuvieti permezz tal-Qrar
- Nieħu sehem fil-Quddiesa u nitqarben
- Nistqarr il-fidi billi ngħid il-Kredu
- Nitlob skont il-fehma tal-Papa



Insieħeb dan kollu b'deciżjoni li nibdel ħajti u nagħmel atti konkreti ta' ħniena.

Il-pellegrinaġġ hu sinjal partikulari tas-Sena Mqaddsa għax juri l-mixja li kull persuna tagħmel f'ħajjitha. Il-ħajja hi pellegrinaġġ u l-bniedem

hu pellegrin li jterraq lejn xi mkien mixtieq. Anke biex jilħaq il-Bibien tal-Ħniena, f'Ruma jew f'Malta u Għawdex, kull wieħed u waħda minna, skont kemm tagħtina s-saħħa, rridu nagħmlu pellegrinaġġ.

Dan hu sinjal tal-fatt li anke l-Ħniena rridu naslu għaliha b'impenn u b'sagrificċju. Għalhekk il-pellegrinaġġ irid ikun stimolu lejn il-konverżjoni: meta ngħaddu mill-Bieb Imqaddes, inħallu l-Ħniena ta' Alla tħaddanna magħha u nħabirku biex aħna wkoll nuru ħniena mal-oħrajn kif il-Missier juri magħna (Misericordiae Vultus, 14).

Il-Mulej Ġesù nnifsu jurina x'inhuma t-tappi tal-pellegrinaġġ li bih nistgħu nilħqu din id-destinazzjoni meta jgħidilna: "Tiġġudikawx, u ma tkunux iġġudikati; tikkundannawx, u ma tkunux ikkundannati; aħfru, u ssibu l-maħfra; aġhtu u jingħataikom" (Lq 6, 37-38).

Minbarra l-Bibien Imqaddsa li l-Papa fetaħ f'Ruma, l-Isqfijiet tagħna fetħu il-Bibien ta' dawn il-knejjes f'Malta u Għawdex:

- Il-Kattidral tal-Imdina
- Is-Santwarju tal-Madonna tal-Mellieħa
- L-Oratorju tar-Redentur tal-Isla
- Il-Kattidral ta' Għawdex
- Is-Santwarju tal-Madonna ta' Pinu
- Is-Santwarju tal-Kuncizzjoni tal-Qala

Aħna, bħala komunità nisranija, se ngħaddu minn dawn il-Bibien tal-Ħniena, f'pellegrinaġġi li se jithabbru minn xahar għall-ieħor, matul din is-Sena Mqaddsa.

Il-Verġni Marija: Omm tal-Ħniena



Il-ħlewwa ta' ħarsitha sseħibna matul din is-Sena Mqaddsa, biex ilkoll kemm aħna nistgħu niskop-

ru mill-ġdid il-ferħ tal-ħlewwa ta' Alla. Ħadd daqs Marija ma għaraf il-qawwa tal-misteru ta' Alla magħmul bniedem. Induru lejha bit-talba antika u dejjem ġdida tas-Salve Regina, biex ma tedha qatt iddawwar lejna dawk l-għajnejn tagħha tal-ħniena u tagħmel li jkun jisthoqqilna nikkontemplaw il-wiċċ tal-ħniena ta' Binha Ġesù (Misericordiae Vultus, 24).

Infakkru li kull min jieħu sehem fin-Novena tal-Madonna tas-Sokkors Perpetwu, li ssir kull nhar ta' Erbgħa, qabel il-quddiesa tas-6 ta' filgħaxija u kull nhar ta' Sibte, qabel il-quddiesa tat-8.30 ta' filgħodu, iqerr u jitqarben, jista' jirċievi wkoll l-Indulġenza.

Nisa fir-rit tal-ħasil tar-riglejn

Il-Papa Franġisku jrid li għar-rit tal-ħasil tar-riglejn, li jsir nhar Ħamis ix-Xirka fil-Quddiesa ta' filgħaxija, jibdew jiġu magħżula mhux biss irġiel kif kien isir normalment, imma wkoll nisa. Dan wara li l-Papa stess ħasel riglejn xi nisa fil-ħabs, fejn mar jiċcelebra l-Quddiesa tat-tifikira tal-Aħħar Ikla tal-Mulej. Ta' min jgħid li fil-knisja tagħna, is-sena l-oħra l-P. Gwardjan kien ħasel ukoll riglejn xi nisa li qegħdin fil-programm ta' rijabilitazzjoni mid-droga.



It-tibdil li jrid il-Papa rridu narawh fid-dawl tat-tradizzjoni Lhudija fejn kien l-għarus li dak in-nhar tat-tieg kien jaħsel saqajn l-għarusa u dan hu li ried ifisser il-Mulej Ġesù meta ħasel riglejn l-apostli li kienu qegħdin jirrapreżentaw il-Knisja, l-għarusa tiegħu!

Eżercizzi Randan

Bħal kull sena, din is-sena wkoll se jkollna ġimgħa ta' eżercizzi spiritwali għal kulħadd li ser isiru minn P. Damjan Cachia O.Carm, bejn it-Tnejn 7 u l-Ġimgħa 11 ta' Marzu, fis-6.30 ta' filgħaxija. Dawn l-eżercizzi jiġu fi tmiem-hom b'celebrazzjoni komunitarja tas-Sagrament tal-Qrar li tagħtina l-opportunità li nagħrfu ħtjietna fid-dawl tal-Kelma ta' Alla. Barra minn hekk tkun okkażjoni sabiħa biex matul din is-Sena tal-Ħniena, bħala komunità nisranija nitolbu maħfra lil Alla flimkien u niċcelebraw il-ħniena kbira tiegħu magħna.



Inghataw l-Aħħar Tislima

Ġorgina Camilleri Brenen, li mietet fil-21 ta' Novembru, fl-għomor ta' 92 sena; Mario Mangion, li mietet fid-19 ta' Novembru, fl-età ta' 54 sena; Frans Vella, li mietet fis-6 ta' Dicembru, fl-għomor ta' 90 sena; Salvu Bartolo, li mietet fis-16 ta' Dicembru fl-età ta' 80 sena; Mary Ellul li mietet fis-27 ta' Jannar, fl-għomor ta' 94 sena u Francesca Calafato li mietet fit-3 ta' Frar fl-età ta' 89 sena. Il-Mulej jagħti lil dawn ħutna li magħna kielu u xorbu l-ġisem u d-demmm tal-Mulej, il-mistrieħ ta' dejjem u lill-familji tagħhom il-faraġ tal-fidi fi Kristu li mietet u qam mill-imwiet.

Programm taċ-Ċelebrazzjonijiet tal-Għid tal-Mulej li miet u rxoxta - 2016

Il-Mulej, huwa u diegħel fil-belt qaddisa, ulied il-Lhud bdew iħabbbru minn qabel il-qawmien għall-ħajja. Bil-friegħi tal-palm f'idejhom, igħajtu u jgħidu: Hosanna fl-ogħla tas-semewwiet.

Is-Sibt 19 ta' Marzu:

Fis-6.00 pm Ċelebrazzjoni tal-Għasar

Fis-6.30 pm Ċelebrazzjoni tal-Ewkaristija li tibda ħdejn il-bieb tal-knisja bit-tberik tal-friegħi tal-palm u ż-żebbuġ.

Il-Ħadd 20 ta' Marzu:

Fid-8.45 am Tberik tal-friegħi tal-palm u ż-żebbuġ fil-kappella tas-Sorijiet

Frangiskani fi Triq il-Kanonku Bonniċi minn fejn nimxu f'purċissjoni lejn il-knisja b'tifkira tad-daħla tal-Mulej f'Ġerusalem riekeb fuq ħmara.

Fid-9.00 am Ċelebrazzjoni tal-Ewkaristija bis-sehem tal-Boys Scouts u l-Girl Guides.

Il-Mulej wara li qam mill-ikla, ferra' l-ilma fiż-żingla u beda jaħsel saqajn id-dixxipli.

Il-Ħamis 24 ta' Marzu:

Fis-7.00 am Ċelebrazzjoni tal-Uffiċċju tal-Qari u t-Tifħir ta' Sbiħ il-Jum.

Fis-6.00 pm Konċelebrazzjoni tal-Ewkaristija in Coena Domini li fiha jsir ir-rit tal-ħasil tar-riglejn. Immedjatament wara Translazzjoni tas-Sagrament Imqaddes lejn il-kappella tal-Madonna tas-Sokkors fejn jibqa' għall-adorazzjoni fis-skiet.

Fid-9.00 pm Adorazzjoni animata mill-Grupp tat-talb San Frangisk.

Il-Ġimgħa 25 ta' Marzu:

Aħna għandna niftaħru bis-Salib ta' Sidna Ġesù Kristu: fih hi s-saħħa, il-ħajja u l-qawmien tagħna.

Fis-7.00 am Ċelebrazzjoni tal-Uffiċċju tal-Qari u t-Tifħir ta' Sbiħ il-Jum.

Fit-3.00 pm Ċelebrazzjoni tal-Mewt tal-Mulej li fiha nisimgħu l-qari tar-rakkont tal-Passjoni, naduraw is-Salib glorjuż tiegħu u nirċievu l-Ewkaristija mqaddsa.

Is-Sibt 26 ta' Marzu:

Nifirħu ma' Marija għax qegħdin nissieħbu fit-tbatijiet ta' Binha Ġesù, biex aktar nifirħu u nithennew fid-dehra tal-glorja tiegħu.

Fis-7.00 am Ċelebrazzjoni Marjana ispirata mill-Liturġija Bizantina u Latina. Fl-aħħar taċ-ċelebrazzjoni xi nisa jidilku bil-fwejjah l-Altar - sinjal ta' Kristu - b'tifkira ta' dak li riedu jagħmlu n-nisa t-twajba meta marru biex jidilku l-ġisem mejjet tal-Mulej Ġesù.

Fid-9.00 pm Ċelebrazzjoni tal-Lejl Qaddis tal-Qawmien tal-Mulej, bir-rit tal-mixegħla tad-dawl, it-tħabbira tal-Għid, il-Liturġija tal-Kelma, tal-Magħmudija u tal-Ewkaristija.

Il-Ħadd 27 ta' Marzu:

Il-Mulej qam tassew, hallelujah. Lilu l-glorja u s-setgħa għal dejjem ta' dejjem.

Fis-6.00 am, fis-7.30 am fid-9.00 am u f'12.00 pm Ċelebrazzjoni tal-Ewkaristija li fiha nroxxu fuqna l-ilma mbierek tal-Għid u ngeddu l-wegħdiet tal-Magħmudija tagħna.